

(ബി) ആയുർവ്വേദ ചികിത്സ സഞ്ചാരികൾക്ക് കൂടുതൽ സൗകര്യപ്രദമാക്കുന്നതിന്റെ ഭാഗമായാണ് 'ഏജ് ഹാൾട്ട്' എന്ന പദ്ധതി ആവിഷ്കരിച്ച് നടപ്പിലാക്കിയിരിക്കുന്നത്. ഇടമുറിയാത്ത യാത്രയും ചികിത്സയുമാണ് ഇതുവഴി വിഭാവന ചെയ്തിരിക്കുന്നത്. ഒരു റിസോർട്ടിൽ താമസിച്ചു ചികിത്സിക്കാവുന്നവരെയാണ് പ്രസ്തുത പാക്കേജുകളിൽ ഉൾപ്പെടുത്തിയിരിക്കുന്നത്. ആരോഗ്യം (പൊതു ഉണർവ്), സൗഖ്യം (ശാരീരിക സ്ഥാപനം), സുഖനിദ്ര (നല്ല ഉറക്കം), ദേഹ കാന്തി (ചർമ്മ സംരക്ഷണം), നേത്രരക്ഷ (കാട്രാക്ട് അനന്തര ചികിത്സ), ആയുഷ് (പ്രായ വിരാമ ചികിത്സ) എന്നീ പാക്കേജുകൾക്ക് 1900 മുതൽ 1,20,000 രൂപ വരെയാണ് ചാർജ്ജ്. ഒരു ദിവസം മുതൽ 21 ദിവസം വരെയുള്ള പാക്കേജുകൾ തദ്ദേശീയരും വിദേശീയരുമായ ടൂറിസ്റ്റുകളെ ഉദ്ദേശിച്ചാണ് രൂപപ്പെടുത്തിയിരിക്കുന്നത്.

(സി) വിദേശ സഞ്ചാരികളെ കൂടി ലക്ഷ്യമിട്ടാണ് 'ഏജ് ഹാൾട്ട്' വിഭാവന ചെയ്തിരിക്കുന്നത്. സഞ്ചാരത്തിനെത്തുന്ന വിദേശികൾക്ക് ഓരോ സ്ഥലത്തേയ്ക്കും താമസം മാറുമ്പോഴും തടസ്സമില്ലാതെ ചികിത്സ തുടരാനാകുന്ന പദ്ധതിയാണിത്.

(ഡി) കെ.ടി.ഡി.സി.-യുടെ പ്രമുഖ ഹോട്ടലുകളായ കോവളത്തെ സമുദ്ര, കൊച്ചിയിലെ ബോൾഗാട്ടി പാലസ് & ഐലന്റ് റിസോർട്ട്, മൂന്നാറിലെ ടീ കൗണ്ടി, തേക്കടിയിലുള്ള ലേക്ക് പാലസ്, ആരണ്യ നിവാസ്, പെരിയാർ ഹൗസ്, കുമരകത്തെ വാട്ടർ സ്കേപ്പ്സ് എന്നീ റിസോർട്ടുകളിലെ ആയുർവ്വേദ കേന്ദ്രങ്ങൾ തിരുവനന്തപുരം ആസ്ഥാനമായുള്ള ശാന്തിഗിരി ആശ്രമത്തിന്റെ മേൽനോട്ടത്തിലാണ് നടത്തുന്നത്. തിരുവനന്തപുരത്തെ മസ്ക്കറ്റ് ഹോട്ടലിലെ ആയുർവ്വേദ കേന്ദ്രത്തിന്റെ പ്രവർത്തനം പാലക്കാട് ആസ്ഥാനമായ കൈരളി ആയുർവ്വേദ സെന്ററിനെയാണ് ഏൽപ്പിച്ചിട്ടുള്ളത്.

ടൂറിസം വികസനത്തിന് പദ്ധതി

301 (948) ശ്രീ. അബ്ദുറഹിമാൻ രണ്ടത്താണി : താഴെ കാണുന്ന ചോദ്യങ്ങൾക്ക് പട്ടികജാതി-പിന്നോക്ക സമുദായക്ഷേമവും വിനോദസഞ്ചാരവും വകുപ്പുമന്ത്രി സദയം മറുപടി നൽകുമോ :

(എ) ടൂറിസം വികസനത്തിനുവേണ്ടി ടൂറിസ്റ്റുകളെ ആകർഷിക്കുന്നതിന് സ്വീകരിച്ച നടപടികൾ വ്യക്തമാക്കുമോ :

(ബി) കേരളത്തിന്റെ എല്ലാ ടൂറിസ്റ്റ് കേന്ദ്രങ്ങളെയും ഏകോപിപ്പിക്കുന്ന എന്തെല്ലാം പദ്ധതികളാണ് ഈ സർക്കാർ ആവിഷ്കരിച്ചിട്ടുള്ളതെന്ന് വിശദമാക്കാമോ :

(സി) പരിസ്ഥിതി സംരക്ഷിക്കുന്നതിന് ടൂറിസം മേഖലയിൽ നടപ്പാക്കിയ പദ്ധതികൾ വിശദമാക്കുമോ :

(ഡി) നടപ്പു സാമ്പത്തികവർഷം ടൂറിസ്റ്റുകളുടെ എണ്ണത്തിൽ മുൻകാലങ്ങളേക്കാൾ വർദ്ധനവ് ഉണ്ടായിട്ടുണ്ടോ : എങ്കിൽ വിശദാംശങ്ങൾ നൽകാമോ ?

ഉത്തരം

(എ) അന്താരാഷ്ട്ര വിനോദ സഞ്ചാരികളെ കേരളത്തിലേക്ക് ആകർഷിക്കുന്നതിനായി അന്താരാഷ്ട്ര വ്യാപാരമേള, റോഡ് ഷോ എന്നിവയും ആഭ്യന്തര വിനോദ സഞ്ചാരം പരിപോഷിപ്പിക്കുന്നതിനായി ദേശീയ വ്യാപാര മേള, റോഡ് ഷോ എന്നിവയും നടത്തിവരുന്നു. ഡ്രീം സീസൺ എന്ന പേരിൽ ഏപ്രിൽ മുതൽ സെപ്റ്റംബർ വരെ നീണ്ടുനിൽക്കുന്ന പദ്ധതി ആവിഷ്കരിച്ചു നടപ്പാക്കിവരുന്നു. വിവിധ ദൃശ്യ-ശ്രവ്യ മാധ്യമങ്ങൾ, കമ്പ്യൂട്ടർ, ഇന്റർനെറ്റ്, ഫേസ്ബുക്ക് തുടങ്ങി ഡിജിറ്റൽ സംവിധാനങ്ങൾ മുഖേനയുള്ള പരസ്യങ്ങളിലൂടെയും, സംസ്ഥാന പ്രാദേശിക തലങ്ങളിൽ ഓണം വാരാഘോഷം, ഉത്സവങ്ങൾ, നിശാഗന്ധി നൃത്തോത്സവം എന്നീ പരിപാടികൾ സംഘടിപ്പിച്ചും വിനോദസഞ്ചാരികളെ ആകർഷിക്കുന്നതിനുള്ള ശ്രമങ്ങൾ നടത്തിവരുന്നു.

(ബി) കേരളത്തിന്റെ എല്ലാ ടൂറിസ്റ്റ് കേന്ദ്രങ്ങളെയും ഏകോപിപ്പിക്കുന്നതിനായി വിവിധ ടൂറിസം സർക്കുട്ടുകളുടെ വികസനത്തിന് മുൻതൂക്കം നൽകിവരുന്നുണ്ട്. നോർത്ത് കേരള ടൂറിസം സർക്കുട്ട്, ബാക്ക് വാട്ടർ ടൂറിസം സർക്കുട്ട്, എക്കോ ടൂറിസം സർക്കുട്ട്, ബീച്ച് സർക്കുട്ട്, ഹൈറേഞ്ച് സർക്കുട്ട്, ഈസ്റ്റേൺ കോറിലോർ പദ്ധതി, കോട്ടയം ഗ്രീൻ സർക്കുട്ട് പദ്ധതി തുടങ്ങിയവ ഇതിൽ പ്രധാനപ്പെട്ടവയാണ്.

(സി) പാരിസ്ഥിതിക സംരക്ഷണത്തിലൂന്നിയ പദ്ധതികൾ മാത്രമേ ആവിഷ്കരിക്കാവൂ എന്ന് പദ്ധതികൾ രൂപീകരിക്കുന്ന ആർക്കിടെക്റ്റുകൾ, കൺസർട്ടന്റുമാർ തുടങ്ങിയവർക്ക് നിർദ്ദേശം നൽകിയിട്ടുണ്ട്. ഉത്തരവാദിത്ത ടൂറിസം ക്ലാസിഫിക്കേഷനിലൂടെ പരിസ്ഥിതി സൗഹൃദ പദ്ധതികൾ നടപ്പിലാക്കുന്ന ഹോട്ടലുകൾക്കു മാത്രമായി സബ്സിഡികൾ നിജപ്പെടുത്തുന്നതിനുള്ള നടപടികൾ സ്വീകരിച്ചുവരുന്നുണ്ട്. കൂടാതെ മാലിന്യ സംസ്കരണവും നിർമ്മാർജ്ജനവും മായി ബന്ധപ്പെട്ട് ഒട്ടനവധി പദ്ധതികൾ നടപ്പിലാക്കിവരുന്നുണ്ട്.

(ഡി) ടൂറിസ്റ്റുകളുടെ കണക്കുകൾ ശേഖരിക്കുന്നത് കലണ്ടർ വർഷാടിസ്ഥാനത്തിലാണ്. മുൻവർഷങ്ങളെ അപേക്ഷിച്ച് 2013-ൽ കേരളം സന്ദർശിച്ച ടൂറിസ്റ്റുകളുടെ എണ്ണത്തിൽ വർദ്ധനവാണ് ഉണ്ടായിരിക്കുന്നത്.

2012 ജനുവരി മുതൽ ഡിസംബർ വരെ 7,93,696 വിദേശ ടൂറിസ്റ്റുകളും 1,00,76,854 തദ്ദേശ ടൂറിസ്റ്റുകളും കേരളത്തിലെത്തിയിട്ടുണ്ട്.

2012 ജനുവരി മുതൽ ഏപ്രിൽ വരെ 3,46,413 വിദേശ ടൂറിസ്റ്റുകളും 30,31,498 തദ്ദേശ ടൂറിസ്റ്റുകളും കേരളത്തിലെത്തിയപ്പോൾ 2013 ജനുവരി മുതൽ ഏപ്രിൽ വരെ ഏകദേശം 3,75,491 വിദേശ ടൂറിസ്റ്റുകളും 32,72,257 തദ്ദേശ ടൂറിസ്റ്റുകളും കേരളത്തിൽ സന്ദർശനം നടത്തിയിട്ടുണ്ട്.